

# IN-NAHHA

TA'

AGOSTINO LEVANTIN.

GAZZETTA TA' CULL GIMGHA BIEK TGHALLEM U TIDDEFENDI IL POPLU.

Omne tulit punctum qui miscuit utile dulci.

Giebha zeuġ dac li gharaf hallat il helu ma'l meħtieġ.

91.

28 ta' MEJJU 1910.

IT-TIENI SENA

F'FEHIM.

Hadd ma jista jissieheb għal ankas minn sena; u jecc ma jgharrafx lili, b'il mictub, għallankas hmistax kabel, li ma fi hsiebux iġgedded, inghoddu bhala 'msieheb għa's-sena ta' ūara. Il hlas, b'il kuddiem, hu: għal ta' l Belt, ta' l Furjana u 'a' Ta's-Sliema hames xelini f'is-sena u jista jsir b'is-sitt xhur jeŭ b'it-tliet xhur; l-oħrajn ijħallsu, barra minn dan, il posta ucoll. Cull min jissieheb issa jiehu l-euġel sena li harget b'xejn; min ijsieħbu jiehu "Maħbub ta' Gesù" b'xejn. In-"Nahha" u il "Maħbub ta' Gesù" jinbigħu għand is-Sur GANNI CRITIEN, ta' Strada Rjali ta' l Belt, fejn jista jsir il hlas ta' l gazzetta ucoll. L-ittri għandhom jinbagħtu collha f'Ta's-Sliema, 12, Str: S. Vincenzo.

## IL-LOGHOB.

Il proverbju taljan ijgħid:— « *Tra due mali si sceglie il minore,* » igifieri li bejn zeuġ ħeġġeġ ħżiena, la ūahda minnhom trid issofriha b'il fors, jakbillec tagħzel l-ankas ūahda u dana, barra m'il Gvern tagħna morali u ħanin, jifhmu cull-hadd. Halli infehimcom għala.

Cull-hadd jaf li f'Malta jsir logħob ta' l-lottu bl-icreħ u ūieħed li jintriga minn dan il-logħob sġurani li johorġu minn Malta f'dana il-logħob ma' l-ħamsin elf lira f'is-sena jecc m'hux actar. Igifieri li minn dana il pajjis eħeġchen kieġħda tisvojta dina is-somma collha li minnha ma tarġax tigi l-ura, bhala rebħ actar minn elf jeŭ tnejn f'is-sena; u il cumplament, igifieri krib il ħamsin elf lira f'is-sena jmorru jħaxcnu but il Gvern Taljan. Dina hi ħsara cbira. u cbira bla tarf għaliex b'il mod il mod kieġħda tfakkar il pajjis, billi jecc johorġu għaxra disġha minnhom jibkġħu barra u ūahda biss tarġa l-ura.

Issa il Gvern jaf li b'il pulizija li għandu ma jistax iġzomm dana il-logħob billi jsir baxx baxx u għalihecc kieġħed ijħalli dina il pjaga ticber inturtament. Ġa la darba il popla jrid b'il fors jilgħab, u allavolja hemm il-Ligi u il Pulizija, jibka jilgħab, għala ma jħsibħiex bħal Gvernijiet oħra biex għallankas jagħmel xi gid lill pajjis u lilu in-nifsu?

Chiecu il Gvern billi jipproibixxi il-logħob chien jasal li jaktġħu chienet tcun haġa tajjba u morali ħafna għaliex l-ebda Gvern ma għandu jincoraġġixxi il-logħob; izda meta b'il-ligi tieġħu m'hux talli ma jaktax il-logħob izda jterraħ il flus ta'

Malta f'but Gvern barrani jidħirli li hi biċċa genn għaliex f'il ħin li jkun kieġħed jiddanneġġja ruħu il pajjis il moralità ma tcun kieġħda tirbaħ xejn.

Mela ġa la darba din hi pjaga li il Gvern b'il-ligi u b'il pulizija li għandu ma jistax jiccuraha u ma jista katt iġfejjakha billi dana il-logħob ijsir deġġem baxx baxx; u min ijrid jista jicteb Barra u jgib il biljetti bla ma ebda Pulizija tista tintebaħ, hemm bżonn li il Gvern jibiddel ftit il fehma tieġħu u għallankas la dina il pjaga, għandha b'il fors tezisti, jicseb minnha xi gid għal pajjis billi jħalli il flus jigrū ħaun f'loc li jmorru Barra. Dana jista jagħmlu billi jibiddel il-ligi li hemm u jibda jati il permess li jsiru it-tombli u xi logħob iehor bħal dan billi jħallsu, per esempju xelin f'il-lira. Cull banda, cull soċjeta li ħaun collha jakblilhom li jagħmlu tombli u jħallsu ta' l permess xi haġa; u b'hecc id-drittijiet ta' l permess jmorru f'il Caxxa ta' Malta u jsiru opri f'il pajjis u il flus ta' l-logħob jibkġħu jigrū minn but għal l-ieħor izda f'il pajjis; u b'hecc dac il profitt li kieġħed jagħmel il Gvern Taljan m'il-lottu jmur biex ijgħin il baned u soċjetajjiet oħra li jagħmlu gid u jmixxu il kuddiem il pajjis.

Nistħajjilcom tgħiduli:— « Mela inti trid il-logħob, mela inti trid it-taxxi. » Le l-ebda ūahda minn daun il ħeġġeġ ma inhobb u ma nixtiek, izda hemm proverbju għaref ħafna li ijgħid: « *bisogna fare di necessita virtù,* » u ġa la darba ma nistġtux nimpedixxu li ma jsirx logħob, aħjar ijsir għal gid ta' l Baned u is-Socjetajjiet l-oħra milli għal gid ta' l Gvern Taljan; u ġa la darba il Gvern ma hux ħlif ijgħabbi b'id-drittijiet ta' l-licenza lil min jibieġħ xi haġa anche ta' l acbar ħtieġa aħjar ijuakka dauna id-drittijiet fuk min ijgħix jeŭ ijhobb jagħmel il-logħob. Jiena jidħirli li cull Gvern għandu jkun bażat fuk il pratica u m'hux fuk it-teorija, u ġa la darba b'it-teorija ma ūaslux li iġfejjku dina il pjaga, hemm bżonn

li dina il pjaga minn mohbija jhalliha micxufa halli jkun jista jiccuraha ahjar u jsir ankas kerk, u billi is-sensja tinghata biss il min ghandu condotta tajjba jeü il min ijcollu xi fini tajjba u dauc il hafna li illum kieghdin jisfidaü il-ligi u il habs jisparixxu uehidhom u il-loghob jibka jsir biss minn nies galantomi. F'il permess jicun hemm il condizzjonijiet u b'hecc il pulizija tcun tista tevita cull kerk u cull abbus.

Il Gvern morali taghna xejn ma jitmezmez li jhalli certi nisa jaghmlu il mestier mokziez taghhom ghaliex ra li l-ebda ligi ma tasal biex tevita dina il haqa, u allura fehem li hemm bzonn jerhilhom jaghmlu bosta taht certi condizzjonijiet. Issa nahseb jien li biex dana il Gvern ma jiccontradixxix ruhu ghandu jhalli ucoll ijsir il-loghob billi dana meta ma jkunx ta'l azzard hu üisk ankas immorali m'il hüejjeg l-ohra; u f'il hin li fl-eüel mestier ma ahniex hlief inhallu f'pajjisna il kixx u il mixx ta' Skallija jerdghu il flus ta'l pajjis; b'il-loghob meta jsir haun il pajjis ijcollu gid u b'hecc m'id-deni johrog il gid f'il hin li m'il eüel deni ma johrog gid katt. Jeü il Gvern biex jicun morali tasseu ijfittex rimedji *assoluti* li jekred il-loghob u il mestier l-iehor GHAL COLLOX jeü jecce jara li dana ma jista jkun katt li jasal fh, bhal ma jhalli dac il mestier tant icreh u periculus ijhalli il-loghob iccontrollat m'il Pulizija ucoll biex flusna jibkgghu haun u jsir xi gid lill Baned u l-is-Socjetajjiet l-ohra; u b'hecc m'iz-zeug danni incunu ghazilna l-ANKAS UIEHED.

Mela kabel intemm dan l-articolu irrid li tifhmu tajjeb xi xtakt inghid. Jiena ma nixtieqx li nara nies li jablu dac li jakilghu f'il gimgha f'il loghob, u lankas joghghobni il-loghob u l-ankas nippretendi li il Gvern ghandu jincorag-gixxi il-loghob; nippretendi biss li ga la darba il Gvern ma jistax jasal b'il mezzi li ghandu f'idejh biex jekirdu ghaf collox ghandu *jittollerah* bhal ma jaghmel ma xi mestier mokziez iehor u jiccontrollah b'ligijiet ghaklin u taht ghajnejn il Pulizija.

Jiena ma nixtieqx lankas li nara il Gvern jaghtasna actar b'it-taxxi indiretti ghaliex is-sensjiet collha li kieghed jitlob il Gvern ma humiex hlief taxxi. Izda ga la darba il Gvern ijrid u jista jitlob dauna is-sensjiet u hadd ma jista jekafu, jidhirli li ahjar dauna il flus li jrid jigborhom minn fuk il-loghob milli minn fuk il bejgh ta' hüejjeg ta' htega. Ghaldakstant nitma li il Gvern jistudja ftit dina l-affari u li jseüüha m'il actar fis li jista ghal gid ta' cullhadd.



## LA TOBZKUX!!!

Il Gvern sejjer ijseüü il Ligijiet ta'l Pulizija u ghalhecc fihom sejjrin jizdiendu xi hüejjeg u jsiru hafna tisüijiet.

L-intelligenti u habriechi Onor: Mercieca L. L. D. (li minn chemm ilu Cunsilier tant habrec u tant üera hila cbira f'it-tisüija ta'l-ligijiet li saru) jixtieq ijzid ligi sabiha hafna u ta' htega cbira, izda li fost xi nies injuranti kanklet contra tieghu xi ftit ta'l ghajdud, igifieri IL-LIGI CONTRA IL BZIEK F'LOCHI-JIET PUBBLICI.

Dauc collha li kraü in-« Nahla » m'il bidu taghha jafu chemm il darba ctibt contra dana il bziek u li sahanitra ftit ilu argajt hakkakt contra dana il vizzju icreh li jgib hsara bla tarf; u ghalhecc tistghu taösbu jecce jiena inhix sejjer nak-bez ghal fehma ta'l Onor: Mercieca jeü le. Dana is-sinjur

patriotta jecce jirnexxilu jghaddi din il-ligi jkun ghamel gid bla tarf lill pajjis, u b'dina il-ligi li jixtieq üera li jaf xi hsara cbira jaghmel dana il bziek f'il publicu u chif f'pajjisi ohra ga hasbu ghalih biex jekirduh. Habib tieghi li xi gimgha ilu üasal minn New York gharrafni li hemm ligijiet kliel hafna contra minn jobzok f'il publicu u kalli li hemm ghal dana in-nukkas m'hux biss jigi imahhal multa seüa izda jista jigi iccundannat il habs ucoll. U ligi bhal din tezisti sahanitra f'Hong-Kong fejn, chif gharrafni, cull fejn timxi ma tilmahx hlief il chitba « *Gentlemen are asked not to spit, others ought not,* » u b'dana ghandna nifhmu m'hux biss li hemm ligi contra minn jobzok f'il publicu; izda li billi biex uehed jirrimedja ghal dana in-nukkas hecc ta' hsara, ma üaslux b'it-tisüijiet u bl'avvizi, ghal certa classi ta' nies chien hemm bzonn ta'l-ligi. U dana irrimedju hemm bzonn, ghaliex ma' dana il bziek f'it-torok u f'lochijiet ohra pubblici kieghdin jixxerdu hafna mardijiet u fostom dic tant kalila ta't-tisi li kieghda tekred ghaxra f'il mija minn nies ta'd-dinja.

Jiena ma irridx nidhol f'il questjoni ta'l galateu, igifieri chemm hi haqa pastasa u m'hux xierka li uehed meta jrur f'id-dar t'Alla ma tisinghux hlief jnaddaf griezmu u jimla l-ircheyjen, jecce m'hux f'in-nofs, b'ghadajjar ta' bziek li jkal-leb l-istoncu ta' cull min jicun hemm, jeü biex cull tant xi hadd jimla hüejjgu ucoll. Nisguracom li chiecu xi hadd min-nhom jmur f'dar ta' bniedem iehor ma jissugrax jobzoklu fl-art; izda f'id-dar ghaziza t'Alla cullhadd jidhirli li jista jaghmel dac collu li jrid. Izda dina hi haqa li ghandhom jaraüha il Cappillani u li jmisshom u ghandhom id-dritt collhu li jgegghu lil min jobzok f'il Cnisja li jnaddfu halli jatu ftit lezzjonijiet biex dana in-nukkas ma jcomplix ijsir. Izda il-Ligi ghandha tiehu hsieb dana il bziek ghaliex hu ta' dannu cbir gha's-sahha billi meta jinxef il microbi collha li jkun fh ijtitru fl-arja u ma'n-nifs jidhlu f'sider in-nies u b'hecc jim-bocca it-tisi min ma jcollu l-ebda htija. Dana ma hux seüa u hemm bzonn li jinkata jecce m'hux b'is-seüa imkar b'id-dneüa ghaliex hadd ma ghandu id-dritt li gha't-trascuragn; tieghu jgharrak is-sahha ta' haddiehor u jcompli jxerred mardijiet coroh bhal daun. Bhal ma drajtu tnaddfu imniehircom f'il mactur ghala ma tidraux tnaddfu griezimcom ucoll? X'differenza issibu bejn haqa u ohra? Ma jidhrilcomx li bhal ma hix haqa xierka li tnaddfu mniehircum bla mactur ma hix lankas haqa xierka li tnaddfu griezmejcom u l-actar meta jkun morda bla mactur?

Tghiduli li intom tridu tpejpu f'it-triek, u jiena inghidilcom li dana hu nukkas cbir iehor li hu iccundannat m'il ahjar galatej u l-actar meta jsir fuk trams, fuk laneu u f'lochijiet ohra fejn ma ghandec l-ebda dritt li titfa dac id-duhhan jinten u li jaghmel hsara f'is-sahha f'imnifsejn haddiehor. Min ijrid jixxala f'dauna il pjaciri baxxi u dannusi ghandu jaghmlu f'daru u hemm ucoll jista jbezzak chemm ijrid ghaliex hemm ijgarrab hu il hsara li johlok. F'pajjisi ohra juzaü sputaturi zghar f'il but, u hauna jecce tghaddi dina il-ligi tant ta' htega li jrid l-Onor: Mercieca, hemm bzonn li jsiru f'it-torok sputaturi pubblici li jkun mimlija cull jum bl-ilma bl-acidu carbolicu halli min jicun ghaddejj u jkun ijrid jobzok jicun jista jobzok fihom halli il bziek ma jaghmel l-ebda hsara. Bhal ma hemm il W. C. hemm bzonn ucoll li jinholku dauna l-isputaturi pubblici ghaliex dauna huma ta' htega cbira gha's-sahha ta' cullhadd. B'dana ucoll ahna incunu imxejna pass il kuddiem sabih f'ic-civiltà taghna u nitma ueoll li jnakkas hafna it-tipjip li hu uehed m'il vizzji l-actar mokzieza u ta' dannu li setghu jinbtu fost il hafna draüüet hziena li bihom iccappas il bniedem.

Għalhecc, billi hu dmir ta' l-Gvern li jhares is-saħħa ta' l-pubblicu nitma li dina il proposta ta' l-Onor: Mercieca jilkagħha b'il ferħa u li il Cunsilieri l-oħra, tant ta' l-Gvern chemm ucoll ta' l-poplu, billi jafu id-dannu li jista jgib dana il bżiek f'il pubblicu, jivvotaü favur ta' dina il proposta tant sabiħa u ta' gid għal pajjis.

Dina il-ligi ma toikotx il min hu educat u jaf li fi cnisja, f'teatru, fi triek ma għandux jokgħod ijběžzak, dina il-ligi ma timpedix il min ijrid jobżok li juża mactur bħal ma juża għal imnieħru; dina il ligi biss tgħacces il daüc collha li għal cumdità tagħhom biex ma jagħmlux ftit attenzjoni jeü ijham-mgu mactur jimleü cull fejn ijmorru b'il porcherija u jxerrdu il microbi ta' l-mardijiet li jcollhom f'sidirhom.

Mela il-ligi li jrid ijdahħal l-Onor Mercieca ma hix biss ligi favur ta's-saħħa (u għalhecc ta' gid għal cullhadd) iżda ucoll pass lejn iċ-civiltà u lejn il progress li għalih popoli oħra kieghdin jagħmlu ligijiet u sacrificċji üisk acbar; u għalhecc nitma li tgħaddi m'il actar fis.



## FRAC.

Fuk l-affari ta' l-bżiek f'il pubblicu irrid ingħid chelma lill proprietarji ta' ċ-cinematografi li jecce jisimghuha tcun ta' gid għalihom u għal pubblicu ucoll, igifieri li ma jhallux min ijpejjepp u jbežzak f'ic-cinematografi tagħhom. Dana hadd ma għandu id-dritt jagħmlu u il proprietarju għandu id-dritt anzi id-dmir li jhalli il xi hadd għassa biex jecce jara il xi hadd kieghed ijpejjepp ma jhallihx u li jecce jara il xi hadd jobżok ijüidbu u jroxx ftit trab ta' l-carbolic fuk il bežka.

Dana it-tipjip kieghed ijgherrxilhom hafna nisa u xi irgiel ucoll għaliex hafna huma daüc li it-tipjip jagħmlilhom id-deni u hadd ma jieħu gost meta jmur biex ijgħaddi siegħa ħin li jokgħod fgat f'die il foga ta' tipjip tinten u li tagħmel deni cbir għa's-saħħa għal capriċċ ta' ftit nies. Jiena m'il cliem li nisma nista nisgurahom li jecce jagħmlu hecc jizdiedu hafna familji f'ic-cinematografi u jkun kieghed ijsir hafna gid f'is-saħħa ta' cullhadd.



Nitolbu għa'r-ruh ta's-Sinjurina Carmela Psayla, oħt is-Sur Epifanju ta' Hal Kormi, li halliet dana il üied ta'd-dmugh f'it-22 ta' dana ix-xahar üara marda kasira hafna. Dina ix-xebba chienet mahbuba üisk għal tjubitha u għal l-ingieba tajjba tagħha.



Malta collha xegħlet huġgiegħa üaħda tuk ir-referendum ta' l-Onor: Ciccio Azzopardi P. L. Jiena ma jidhirlix li hemm üiehed għal fejn jagħmel dina il frattarja collha fuk haġa ta' xejn bħal din u jidher li il għagħa il cbira kieghed jagħmilha min jokorsu u min hu ħalku imlebleb biex jitla fuk is-siggu ta' l-bellus f'locu. Is-Sur Cicc għandu id-dritt collu li jara chif jismuha xi eletturi tuk il qüestjoni tant imħaüüda ta' l-pajjis u dana id-dritt hadd ma jista jiccontrastahulu. Biss is-Sur Cicc għandu il shabu il Cunsilieri u fosthom hemm min jisüa b'iz-zejjed biex jati parir billi jaf chif inhi imghassda il borma seüüa, u jecce il fehma ta' daüna ma hix b'iz-zejjed għalih hemm il Cunsill Popolari li ħalku hu stess u li fiħ bosta nies intelligenti u li jifhmu biex jatuh parir. Jecce ma jfittexx il Cunsill Popolari f'gäziba bħal din meta triduh ijfittxu? Ma daüna cont nisma l-istampa u il daüc collha li għad li ma hu miex f'il politica iżda chienu u jifhmu u üara cont nagħmel meeting biex nieħu il fehma ta' l-elettorat collu u cont nimxi fuk il fehma ta' l-cotra il cbira biex ir-responsabbiltà ta' dana il

pass gravi tcun fuk spallejn hafna u m'hux tiegħu biss. Dana għadu jista jagħmlu u hemm bżonn li jagħmlu m'il actar fis halli ma nibkghux imdendlin actar bejn sema u ilma f'dina il posizzjoni cherha li aħna, halli jecce il fehma ta' l-cotra intelligenti hi li ma għandhomx jibkghu jakilgħu fuk ħalkhom iżda jitilku, jieħu dana il pass m'il actar fis halli ix-xeüüiexa ta' l-poplu ma jcomplx jonfħu f'in-nar biex jigbduħ lejn ix-xaüüata tagħhom billi jgħidu li il Cunsilieri ma jridux jinżlu min hemm fuk għax jakblilhom. Hemm bżonn li jiddecidu u li jibkghu għalenija halli ma jatux gost lill Gvern u halli il poplu ma jinkasamx f'ħafna partiti għaliex dana jagħmlilna ħsara bla tarf. L-isbaħ dac li għandna nirghnu inbighuħ, għaliex chemm sejjer ijdum il Gvern ijgħaddi iz-żmien bina?



## Ahbarijiet ta' Barra.

Is-sitt Congress ta' l-Esperanto dina is-sena sejjer ijsir f'Washington, fl-Istati Uniti ta' l-America, u billi kieghdin ijhejju hüejjeg cbar nitma li jirnexxi gūapp tasseü. Jispiċċa f'il-20 ta' Aüüissu li gejj. F'Parigi, xi xahar ilu, sar l-eüüel Congress ta' l-Cattolici Esperantisti u m'hux biss irnexxa hafna iżda hadu sehem fiħ sa Iskfigiet ucoll. F'Firenze sar l-eüüel Congress Esperantista bejn it-Taljani; fi Bruges, f'il 15 ta' dana, sar it-tieni Congress ta' l-Esperantisti ta' l-Belgju, u f'dana ix-xahar ucoll sejjer ijsir it-tielet Congress ta' l-Esperantisti Ingliži f'Cheltenham, üaħda m'il actar bliet aristocratici ta' l-Inghilterra. Il gazzetti esperantisti scorreü il mija u hemm hafna minnhom illustrati sbiħ tasseü. Dana juri li l-Esperanto f'loc li jmut hu dejjem miexi il kuddiem għad li haün f'Malta hemed għal collox. L-Ido miexi tajjeb hafna ucoll billi ga laħhak għaxar gazzetti u fl-Accademja li saret hemm nies bħal Ostwald, Jespersen, Couturat, Beaufront u oħrajn li huma fost l-aküa lingüisti ta'd-dinja. L-Esperanto u l-Ido huma tista tgħid l-istess haġa biss fl-Ido hemm irriformati daüc il hüejjeg collha li ma intgħogħbu fl-Esperanto.

L-Italja, f'it-8 ta' dana ix-xahar, tilfet tnejn m'il aküa letterati li chellħa—G'LORMU ROVETTA u VITTORJA-AGANOR-POMPILJ. L-eüüel üiehed chien romanzier m'il cbar u ħalla üarajh l-imfahħar romanz: «MATER DOLOROSA» li għad ijdum jissemma għal hafna żmien. Chiteb ucoll xi drammi, fosthom «ROMANTICISMO» li intgħogħbu üisk ucoll. Miet f'dakka.

L-oħra chienet l-aküa poetessa li chellħa ħajja l-Italja u gie li faħħarha sa Carducci stess li ma tantx chien ijfahħar chif gie u laħak. Chien għallimha il famus poeta Zaneüa, u il LEGGENDA ETERNA tagħha għad tibka ħajja üarajha għal żmien tüil. Dina chienet iżzeüüiget ma'd-Deputat f'il Parlament Pompilj u li chien Sotto-Segretarju ta' l-Esteri ucoll u bniedem ta' l-intelligenza cbira. Dana il Vittorja ħabbħa bla tarf, u dan l-aħħar, meta mietet fi Sptar f'Ruma, üara operazzjoni li għamlulha, għela tant li üara li chiteb li jrid jindifen fl-istess kabar ma' martu, spara għal ingħasu fl-istess stess u baka mejjet. Dana hu fatt li jchexchex u fl-istess ħin li jgegħilna nitfarrgu li għad haün bniedmin ta' kalb cbira li jafu jhobbu tasseü.

Inzertaü tant Rovetta chemm ucoll Aganoor it-tnejn Venezjani.

Il funerali ta'r-Re Eduardu chienu famusi tasseü u fukhom għad nitchellmu il kuddiem.



# Il Chittieba b'il Malti.

G. A. VASSALLO.

(*Jissocta minn numru ta' kabel.*)

Fuk il Prof. Vassallo bhala chittieb ta' l-Istorja jixrak li nghidu xi chelma ucoll u li natuh it-tifhir li hakku. L-ISTORIA DI MALTA, b'it-taljan, harigha fl-1854 u fiha ctieb imsaūar seūta ta' 834 faċċata. Dina raġa stampaha ūara l-Editur Muscat ta' Strada Mercanti, u hi magħduda minn cullhadd bhala l-akūa xogħol li katt chiteb, u għaldakstant il Prof. Vassallo barra milli chien letterat u poeta nistgħu ingħodduh ucoll fost l-aħjar storici tagħna.

Barra minn dina chiteb ucoll hafna biografiji sbiħ ta' hafna nies imsemija maltin f'il gazzetta l-ARTE, li chienet ūaħda fost l-aħjar li katt dehru tostna u li chienu jictbuha hu u il Prof. Nicol Zammit li chien ucoll ūaħda m'il irjus quadri li chellna f'dac iż-żmien. Dina il gazzetta ma chelliex hajja tūila ūisk billi tūieldet fl-1863 u mietet tliet snin ūara fl-1866.

Xogħol sabiħ iehor tiegħu hi l-istorja li chiteb *Wignacourt* fl-STRENNA ta' l-1862 u li hadet fuk il mitt faċċata u li fiha ūera chemm chien jaf jimmanigġa tajjeb l-ilsien taljan u li is-Sur P. Cesareo sejjhilha «*uno dei lavori più belli del defunto.*» Ftit kabel chien chiteb raccont iehor «*Ingūanez.*» li deher fi strenna oħra u li hu ta minn jakrah ucoll. Fost il poesiji b'it-taljan li chiteb huma ta' min ijfahharhom dañ: *Elia ed i falsi profeti; La Conversione di Malta al Cristianesimo; A. S. Lorenzo;* u bosta oħrajn li dehru fl-*Arte*, f'xi *Strenne*, volanti f'il festi jeū merfughin f'il Biblioteca.

Miet f'it-28 ta' Marzu 1868 f'id-disgħa ta' f'il għaxija; u għa't-telfa tiegħu nistgħu ingħidu ma' l-Macchiavelli:— «*non si può ricordare senza lacrime la perdita di chi era dotato di quelle parti le quali in un buon amico, dagli amici, in un cittadino dalla patria, si possono desiderare.*» Gie midfun l-aghda f'il Cnisja ta' Carmnu ta' Belt, fejn b'turija ta' imħabba u kima marru ūassluh hafna nies imniccta, merfugh fuk l-ispallejn m'il istudenti.

Fl-4 ta' April, f'il Cnisja ta' Giesu, saritlu kuddiesa solenni b'il musica ta's-Surmast Dr. Paūlu Nani u bl-artisti ta't-teatru. Chellu ūiehed u hamsin sena biss!

Faceru meūtu il Prof. Zammit, Dun Ġuzepp Zammit (Brighella), il Prof. Howard, il poeta siracusan Giaracà, il Prof. Corleo u is-Surmast P. Cesareo b'poesiji u chitba oħra m'il isbaħ b'it-taljan, bl-ingliż u b'il-latin u dana compla ūera chemm tasseū chien miġjub u maħbub minn cullhadd dana il chittieb tagħna—il Prof. Vassallo.

(*Jissoctaū.*)



## EDUARDO SEBGHA.

Jidhirli li hi haġa xierka hafna u li il karrejja collha tagħna jilkghuha b'il ferħa li ahna ingibu, f'it-tul, il hajja ta' l-maħbub u mibchi Sultan tagħna, EDUARDO SEBGHA u li ma inħallicomx biss b'dac il ftit li deher f'in-«*Nahla*» ta' ftit ġmiegħi ilu. Dana chien Sultan cbir u li haħb dejjem il paci u għalhecc it-tifchira tiegħu minn ġo nofsna ma għandhiex tintesa fi żmien kasir.

EDUARDO SEBGHA tūieled, f'Buckingham Palace, f'London, f'id-disgħa ta' Novembru 1841, li haħb nhar ta' Tlieta,

f'il għodu, f'il għaxra u 48 minuta, u l-Ingliżi collha intleū b'ferħ li ma bhala bħal ma issa jinsabu imniccta u imbicchija. Malli tūieled taħ dañ it-titoli: DUCA TA' CORNWALL, PRINCEP TA' SAXE COBURG U TA' GOTA, DUCA TA'S-SASSONJA, PRINCEP TA' GALLES, CONTI TA' CHESTER, DUCA TA' ROTHSAY, CONTI TA' CARRICK, BARUNI TA' RENFREW, PRINCEP, HIGH STEWARD U LORD TA' L GZEJZER.



Il magħmudija tiegħu chienet xi haġa sabiħa tasseū, u saret f'il Cappella ta' San Ġorġ fejn, żmien kabel, chienu għamdu l-is-Sultan Edūardu Tlieta, f'it-25 ta' Jannar. Kabel chienu jgħamdu f'is-Sūali ta' l-Palazz Reali. Libbsuh libsa famusa ta' l-bizzilla Honiton u jgħidu li ma bechiex. Bl-istess libsa tghammed ūara is-Sultan Ġorġ li għandna issa. L-ilma li tefgħulu fuk rasu giebuh apposta m'ix-xmara ta' l-Ġordan, fejn S. Ġuann għammed il Cristu. Sir George Elvey chiteb cor b'il musica biex jitcanta f'il magħmudija izda ma sarx u teanta il cor ta' l-*alleluja*. Il parrinu principali chien is-Sultan Federicu Gulielmu ta' Prussja, u fost il parrinijiet l-oħra chien hemm id-Duca ta' Cambridge, id-Duchessa ta' Saxe-Coburgu, id-Duchessa ta' Saxe-Gotha, il Principessa Sofija u il Princep Ferdinandu ta' Saxe-Coburgu. Ismijiet ma tauhx hlief tnejn ALBERTU, għal missieru, u EDUARDU, għal nannuh, id-Duca ta' Kent. Ūara li spicċat il magħmudija xorbu b'is-saħħa ta's-Sultan li tūieled u għal dina il haġa dahħlu coppa ta' l-fidda li chienet tasa barmil shiħ claret m'il isfen u m'il ekdem. F'it-3 ta' Frar ta's-sena ta' ūara ir-Regina Vittorja tchellmet f'il Parlament fejn haħbret il hena cbir tagħha għa't-tifel li tūieldilha u fejn iZZietħajr lill poplu collu ta' ferħ u l-imħabba cbira li ūera lejha f'dac it-tūield.



Is-sni-en sa tellagħhom haħbtuh xi ftit izda tfulitu għad-dieha dejjem hienja u mimli b'is-saħħa. Chienu dejjem jiehduh Brighton, f'xatt il bahar, jeū f'il campanja ta' Claremont biex jatuh arja tajjba u m'il erba snin il fuk chien ijkatta haġitu f'Osborne. In-nurse tiegħu chienet Mrs. Hall, li chien ijhobbha ūisk u li baka jsejjhilha «*dear old May.*» sa chemm mietet fl-1888, ta' disgħa u sebgħin sena. Edūardu katt ma chien ijmur f'Windsor, fejn chienet tokgħod, jecc ma chienx jmur jaraha u spiss jiehdilha xi rigal sabiħ. Biċċa cbira minn tfulitu kattagħha f'il Gzira ta' Wight, loc li baka dejjem ijhobbu sa miet. Missieru chien ijhobbu ūisk, u hu chien il benjamin tiegħu u għalhecc chien dejjem jġri ma' sakajh.



Fl-1846 haduh b'il jott f'Falmouth biex juruh in-nies ta' Cornwall u ta' Galles. Il jott *Victoria and Albert* tala f'ix-xmara Truro, u eluf ta' nies kagħdu fuk ix-xtut biex jaraū il Princep Edūardu. Ir-Regina Vittoria haditu bejn idejha u bdiet turihulhom kalb l-għajjat ta' terħ u it-fakkiegh ta' l-idejn. Is-sena ta' ūara haduh l-Iscozja, fejn ferħu biħ hafna ucoll. L-eūel «*governess*» tiegħu chienet Sara Lady Lyttelton u Edūardu dam taħt idejha sa' l-1849 meta dahal bhala «*tutor*» tiegħu Mr. Henry Birch, Fellow ta' King's College ta' Eton, Cambridge, u ūara dana beda jgħallmu ucoll l-Avucat Gibbs sa' l-1858, meta dahal f'locu il Canoncu Tarvar li chien ucoll il Cappillan tiegħu. Dana mar miegħu meta, biex jitharreg, haduh Ruma, Spanja u f'il Portugall; u mar miegħu ucoll f'Edinburgu. Ūara dana dahal, fl-1859, Mr. H. W. Fisher u biex ijgħallmu fuk hūejjeg ta' Reliġjon indaħal id-Decan Wellesley ta' Windsor.

Biex ijcun jista jaf seŭna is-saltna li fukha xi darba chellu jahchem bdeŭ ijgerruh minn banda għal l-oħra ta' Gran Bretanja. F'aŭŭissu 1849 haduh l-Irlanda, fejn chien milkugh f'ferħ u b'festi cbar li damu għal bosta granet; u haŭn taŭh it-titlu ta' CONTI TA' DUBLINU.

Minn tfulitu ir-Regina Vittorja bdiet tchissru biex jakdi id-dmir tkil tiegħu ta' Sultan. F'Ottubru 1849, ir-Regina chellha tiftah il Coal Exchange għdida iżda kabditha il hosba u ma setgħetx. Għaldakstant f'locha bagħtet il Princep Edŭardu ma' l principessa oħtu u il poplu feraħ bihom bla tarf.

L-eŭŭel darba li siefer barra m'il Inghilterra chien f'Aŭŭissu ta' 1850 u haduh f'Ostenda, belt f'il Belgju, li hi xi sitt siegħat safar minn Londra. Fl-istess sena haduh f'Holyrood. Meta infethet il cbira Esposizzjoni ta' Hyde Park, fl-1851, chien hemm ucoll. Fl-istess sena haduh f'Liverpool u f'Manchester, fl-1853 Edŭardu m'hux biss ha l-iscarlatina iżda ricchibha lill familja reali collha, b'ommu u b'missieru b'collox. Is-Slaten li dic il habta chien u marru jzuruhom ricbu il marda ucoll u xerrduha ma' familji reali ta' hafna pajjisi ta' Eŭropa. Fl-1853 haduh jara il tamusa rivista navali li saret fi Spithead. Għad li dina ir-rivista giet magħduda bħal l-acbar ŭahda ta' dac iż-żmien il frejgati u il vapuri collha li chien hemm ma chienux ijlakku b'collox actar minn għaxar t'elef *horse-power*; forza li illum tŭassalha ŭahda m'il *cruisers* li għandha l-Inghilterra biex ma insemmux id-*Dreadnoughts* li jlahku id-doppju. Daŭna chellhom tunullaġġ, flimchien, ta' erbgha u erbghin elf, li illum ijtassluh tliet frejgati biss; l-akŭa canun li chien hemm chien jitta balla ta' 84 libbra fil hin li l-akŭa canuni ta' l-lum jittgħu balal li jiznu 850. Il Flotta ingliza ferħet bih ŭisk, u ferħet bih hafna l-Armata ucoll meta, f'is-sena ta' ŭara, mar jatiha l-*addio* kabel telket għal gŭerra ta' Crimea. Ir-Regina chienet hemm ucoll bl-erba uliedha. Il Princep Edŭardu u huh il Princep Arturu, chellhom jidhlu fl-Armata, u il Principijiet huthom l-oħra Leopoldu u Alfredu chellhom jidhlu f'il Flotta.

(*Jissocta*).

## Għa'n - Nisa.

(*Jissocta minn numru ta' kabel.*)

IBZGHU UCOLL M'IR-RAGEL GARRIER bħal bart ta' Jannar. Il garr hu marda bħa! għejra u jrid jeŭ ma jridx min ijcun marid bihom ijdejjak, ijmarrad, jimmarsottla, il cull min jersak lejħ u aħseb u ara il min ijrid ijkatta hajtu, lejħ u nhar miegħu. « *L'uomo brontolone ha l'amaro in bocca e conviene che sputi. Se gli metti dello zucchero in bocca, anche lo zucchero diviene tossico; perchè il suo amaro è come quello del chinino, che è profondo ed è eterno* » (M). Għalhecc, ja xbejbiet, nitlob l-Aila li jħariscom dejjem minn ragel b'il fŭied marid għaliex tinxtŭeŭ b'martirju kalil daks dac ta' infern. F'cull pass li tati, għal cull nifs li tieħu, għal cull għajta li jgħajtu it-tfal, għall cull compliment li tagħmillu, għal cull haġa ta' xejn li tonksu billi tcun aljenata, jecc toħroġ, jecc tokghod ftit zdingata, jecc tchellem il xi hadd bi ftit. Hleŭŭa jeŭ ftit zorr, fi ftit cliem imkar jecc tagħmillu l-ilma jisfen dejjem għandu x'ijghid, dejjem jibda jdaŭŭar il mishuta rad-diena ta' l halġ ta' t-tgħemghim sa jieccolloc biha kalbec, sa chemm jimlielec fommoc bl-imrar u għajnejc b'id-dmugh, sa chemm tħoss li aħjar cont irsira ħazina u tilgħak it-trab ta' l art milli tghum f'ix-xaba u b'dac il pittma imdendel ma' għonkoc... u sa' l meŭt. Meta taħbtu difircom ma' għarus minn d'ir-razza ibagħtuh jiccara ftiedu!



Pjaga oħra f'iz-żueġ hi ix-XEHHA ta'r-ragel, għaliex dina ticber ma's-snin u tŭasslec f'marsuttli. U ara li ma titkarrakx għaliex meta jcun għarus tarah jiftah idejħ miegħec b'xi rigali, għaliex l-għerusija hu iż-żmien li fih l-imħabba jeŭ in-negozju ijgegħlu il bniedem juri hafna ħeġjeġ b'oħra. If-taħ ŭidnejc u berrak għajnejc meta jcun jithaddet fuk il flus halli tara ftit b'liema ħeġġa jsemmihom u ati dakka ta' għajħ lejħ hajtu biex tara chif chien jonfok flusu. « *Ciò che è l'essere amato per chi ama è il denaro per chi è avaro* » (M); u għalhecc bħal ma tintebħu malajr li ragel jeŭ mara jħobbŭ il xi hadd m'il mod, u il-lehen li bih ijsemmu il minn ijħobbŭ, hecc jinkabad bniedem li hu xħiħ m'il mod li bih jitchellem u jsemmi il flus. Ibda biex tara jecc għandecx il gid, u jecc kabel ħabbatx il bieb ta' min għandu il gid biex jithallat magħhom u dina tcun actarx għaliex l-eŭŭel turija li ix-xehħa u ir-regħba gibduħ lejħ u m'hux l-imħabba u il grazzja. Ifliħ tajjeb ucoll meta jdaħħal u meta johroġ imkar sold m'il but; u it-tibdil ta' ŭieċcu juric jecc il flus ijgħozzħomx bħala *mezz* biex ijgħix, jeŭ bħala *scop* ta' hajtu u li biss fihom ijsib il hena ta' dina id-dinja. Jecc hu hecc ma għandecx xi tridu għaliex ijcun ijħobb il flus actar minnec u l-imħabba ta' l flus hi kalila ŭisk, u jgegħlec tkatta miegħu ħajja l-actar mischina bla ma tiecol sa tixba, bla ma tista titfa ċarruta fukec, bla ma tista tonfok chif trid sold bla ma tisma i' priedca ta' t-tgħemghim u il għdiedem li jdumu il granet biex ijseŭŭbulec bħal toscu fin, fin f'kalbec li jmarrdec.

Tchellem miegħu fuk xi ħabib tiegħu li sejjer jizzeŭŭeġ xbejba sabiħa, intelligenti, ta' darha, educata. « *U iva* » jŭie-gbec, » sejjer jagħmel negozju ta' Ġaħan, ma għandhiex cruc fukhiex taħlef, chif taraha ictibha għax ta' fukha senduka. » Tchellem miegħu fuk ŭieħed li ha *tern secc* lotu, u malajr ijghidlec « *Għajb li ma kieghedx miegħu ambu ucoll,* » u hecc f'cull fejn jidhlu il flus... igifieri f'cull pass ta' l ħajja. Lilec meta tizzeŭŭu jibda jiznec fl-istess mizien u jecc ijsib li sata jieħu dota acbar jeŭ mara li għandha ankas sumi jeŭ li tgħad-di bla sefturi, jeŭ li ma tħobbx tmur festi mischina int għaliex tara il kamar f'il bir b'it-tgħemghim u il għdiedem tiegħu u billi imkar jecc trid tixtri il bzar għal borma trid titolbu is-sitt ħabbiet, trid tieħmu għal fejn, u trid tagħmillu il cont seŭŭa haġa b'haġa is-sitt ħabbiet bzar ta' kabel chemm ser-viet u f'ħieħ dahlet; u okghod sgura li dejjem ŭara dana collu jispiċca biex ijchemmex xuftejh u jghidlec: « *Għoddcum għibtuni bħal kasba tixxejjer f'ir-riħ, dejjem tridu ma tibzghu għal xejn,* » bħalli chiecu il familja timla żakkħa b'ir-riħ jeŭ tinchesa b'il gazzetti. Għaldakstant inghidlec ma' l Mantegazza għaliex nixtieklec il gid u nixtiek narac ħienja hafna « *Bambinuccia mia non sposare un uomo avaro.* » Aħrab m'il għadma ta' l fara-boj!

Ix-xehħa hi ŭahda m'il icreħ draŭŭiet ta' l bniedem bħal ma kal Mantegazza u għalhecc hi magħduda fost id-dnubiet m'il Cnisja tagħna. « *L'avarizia è fra le passioni umane una delle più abbiette e che spande in più largo giro la sua influenza triste; un'influenza che raffredda, isterilisce e mummifica tutto ciò che tocca. Passione rachitica, anemica, schifosa, che spegne tutte le fiamme della poesia; un'atrofia cronica e volontaria del cuore, dei muscoli e del cervello; un'asfissia lenta, che nel nido della famiglia semina le muffe e coltiva tutte le febbre morali spirituali e estetiche;* u jispiċca jghid: « *FIGLIUOLA MIA NON SPOSARE MAI UN UOMO AVARO.* » U it-tŭiddiba tiegħu nahseb li tisŭa actar minn tiegħi u għalhecc għa' l-lum inħallicom biha.

LUCIJA LEVANZIN INGLOTT.

(*Jissoctai*).



## Il Mistoksija oħt il Għerf.

Lil G. Z. (Naxxar).

IL ĠUH JEŪ IL GHATX THOSSHOM F'MOHHOC u m'hux f'halkec. Meta tniggeż sebgħec jeŪ tati dakka ta' martell fuku jeŪ iddahħal hgiegħa f'kiegħ siekec il ūeggha ma tcunx kieghed thossha f'idec jeŪ f'siekec iżda f'moħħoc. Ahna ucoll ingħidu li thobb b'kalbec jeŪ tagħli b'kalbec; din hi hmerija cbira ghaliex il kalb la thobb u lankas tagħli u collox ijsir f'il moħħ ghaliex il moħħ hu maħluk biex ijhoss collox. Il ġuh u il ghatx huma gejjin m'id-demmm billi dana tunksu xi haġa li minnġajrha ma jkun jista jsakki u jagħlef il gisem chif ijcun hemm htegħa u għalhecc javza il moħħ u dana jgigħel il gisem li jhoss il bżonn li jdahħal fih hūejjegħ *solidi* (jeb sin) jec ijcun ġuh u *liquidi* (maħlulin) jec ijcun ghatx. Mela sa chemm id-demmm ma jonksu xejn u la inħossu ġuh u lankas ghatx. *L-aptit* ma għandux x'jaksam m'al ġuh u huma zeuġ hūejjegħ differenti ghaliex *l-aptit* hu ix-xeuka li jcollhom is-sensi li jieħdu pjacir. Bħal ma il ūidna tieħu gost tisma musica helħa u il għajn tara xi haġa sabiħa hecc ucoll il *palat* jieħu gost ijtighem xi haġa tajjba u dina ix-xeuka hi *l-aptit* u għalhecc ma għandhiex x'taksam ma'l bżonn ta'd-demmm. Tista taksam biss billi tmixxina biex niggustaŪ dac li għandu l-actar bżonn il gisem u allura jsir *aptit* kaŪi li jissejjah « *leblieba*. »

L'is-Sinjurina P. S. (Il Belt).

META TIEHU IL BANJU dejjem itfa fih ftit buraħ halli trattab l-ilma u il gilda issirlec bellusija, u kabda melħ ta' mejda biex b'il cloru li fih tneħhi it-tajja collha li jcolloc f'il gilda u tbiġjadha. L-ahjar sapun għal banju hu il Castiljan abjad ghaliex ma fihx soder, jeŪ *Oatmeal Soap*, jeŪ xi sapun iehor fin bħal *Pears* jeŪ *Vinolia*. Il *Cuticura* hu tajjeb hafna ucoll. Katt tuza sapun ordinarju ghaliex b'is-soder li jkun fih ijgharraklec il gilda malajr. F'il WOMAN'S LIFE krajt dan l-ahħar li « *The daily bath is the finest method of beautifying known* » igifieri li għal gmiel ma hemmx haġa ahjar m'il banju ta' cull jum u hecc hu. (L. L. I.)

Lil C. M. (Sliema).

BIEX L-IRKAD JAGHMILLEC IL GID F'SAHTEC U TORKOD SEŪŪA aghmel dan li sejjer ingħidlec:—

- (1). Orkod chemm tista cmieni f'il għaxija u f'il għodu kum chemm tista cmieni.
- (2). Katt tmur torkod bl-istoncu tiegħec mimli u l-ahjar ūara ic-cena aghmel passiġgata ta' nofs siegħa.
- (3). Tixrobx spiriti, imbit, birra, caffè jeŪ te f'il għaxija iżda halib jeŪ cicculata.
- (4). Orkod b'it-tieka miftuha halli tigri l-arja il-lejl collu f'il camra.
- (5). Orkod fuk mitrah jebes.
- (6). Tghatta hafif chemm tista.
- (7). Orkod bla mħadda jeŪ b'imħadda baxxa hafna.
- (8). Jec tista orkod b'ūiecc il tuk u b'dirghajc mitfugħa ūara rasec; jec ma tistax għax toħlom icreh orkod dejjem fuk in-nahħa ta'l-jemin halli ma thassarx l-ichel.
- (9). Jec tista orkod ūahdec f'il camra u kejs li katt ma torkod ma' haddiehor f'is-sodda ghaliex hafna għa's-sabħa; u kis li katt ma trakkad it-tfal ghaliex tiffjaccalhom in-nervi.
- (10). Katt torkod b'id-daŪil mixgħul ghaliex jixrobloc l-ossigenu.
- (11). Katt trakkad fjuri jeŪ ksari f'il camra ghaliex b'il-

lejl jifgħulec l-acidu carbonicu u jieħdulec l-ossigenu.

- (12). Malli tistembah akbez m'is-sodda u tokgħodx tix-xahxah.
- (13). Katt torkod actar minn tmien siegħat.
- (14). Siegħa f'nofs inhar ūara l-ichel, jec tcun ghajjen, tagħmel tajjeb.
- (15). Katt takra f'is-sodda.
- (16). Biddel dejjem hūejjegħ ohra għa's-sodda.
- (17). Akbez daks tliet mitt darba fuk ponot subghajc ta' sakajc kabel tidhol f'is-sodda.

Lil G. G. (Ir-Rabat).

IVA, HAZIN HAFNA LI THALLI L-ULIEDEC IJKAX-XRU IT-TUFFIĦ JEŪ IL-LARING BI SNIENHOM, ghaliex barra milli hi haġa m'hux xierka, dauc it-tajja suħed li tara fuk il koxra ta' dana il frott huma collha migimgha ta' microbi li meta jidhlu f'il pulmuni jatu is-soghla jeŪ mardijiet ohra. Hecc ijghid il Professur Ischamer ta' Gratz ūara hafna studji li għamel fuk dina il haġa, u la ahna f'il cliem katt tieclu il frott kabel tlahilhuh tajjeb għal darba, tnejn ghaliex ijcun mimli għabra bla ma tintebħu u f'il għabra hemm dejjem jittajjru miljuni u miljuni ta' microbi ta' cull xorta ta' mardijiet.



## STORIA TA' PAPIET.

XLII.

### S. INNOCENZU 1.

Saltan għal hmistax il sena, xahrejn u ghoxrin jum. Lahak f'is-sena 402 u miet f'is-sena 417.

Minn Alba f'il Piemonte jeŪ minn Albanu tejn Ruma u bin Innocenzu. Chien djaconu ta' S. Damasu. Fi zmienu il Barbari imsejjhin Goti, hadu, taht Alaricu, Ruma. Għad li dana halla il Papa bla ma hakru iżda il Papa habrec hafna biex sabbar l'ir-Rumani m'il jasar li ūakghu fih taht daŪna il gnus salvaġgi. Hadha bi hrara cbira contra l-eresija ta' Pelagju, patri ingliz, u gie imfahħar minn hafna għal tjubitu, għal għerfu u għal-ligijiet xierka li għamel u fosthom minn Santu Uistin u minn San Prosperu.



## LOGHOB.

It-tifsira ta't-Tahbil-il-Moħħ ta'l gimgha l-ohra hu dan:

Lippu l-armel—Missier Ganni,  
Chien izzeuueg—il Mananni.  
DaŪna chellhom—tiffa, Censa,  
Illi chienet—tigi oħt Ganni.  
PaŪla l-armla—omm Mananni,  
Chienet hadet—b'zeuġha il Ganni,  
U daŪn chellhom—tifel, Peppi,  
Li chien jigi—hu Mananni.  
Mela Peppi—jghid « zi » il Censa  
Ghaliex hu—bin huha Ganni.  
Censa il Peppi—tghidlu « ziju »  
Ghaliex hija—bint Mananni.  
Il praspura—dina hija  
Fhimtha jien—

D. CACHIA.

## TAHBIL IL MOHH.

1. 2. 3. 4. 5. 6. 7. 8. 9. 0.

Għaxra huma: kieghidhom chif trid basta tiehodhom darba: biss u aghmel minnhom 100.

S.

Min hu marid bi-ANEMIJA (kakar ta' G-demm) u jrid ijfiek F'GHOXRIN gurnata jiehu

### L'ELIXIR TA' S. VINCENS DE PAOLI



Is-Sur G. Muscat ūara għaxar snin ugiegħ ta' ras kaūūi bla ma sata jfejku b'xejn ma't-tielet flixcun għaddielu collox. Is-Sur Rinaldu Perini ucoll fejjak l-libnu, ma't-tieni flixcun, minn anemija kaūūija. Daūna is-sinjuri ucoll li sejr insemmu ippruvaūh fukhom stess jeū fuk xi hadd iehor u hargu jiftahru: Dr. Edward L. Vella; Dr. Paolo Sammut (Sliema); Prof. Dr. C. Sammut; Prof. Dr. G. O. Galea; Farm. C. Arpa; Farm. G. Gili; Prof. Dr. S. Grech; Onor. Dr. A. Pullicino; Dr. L. Albanese; Negte: G. Tagliaferrro; G. Sultana; Ant: Diacono; Avv. Francesco Cardona u hafna oħrajn.

Jinbigh fl-ispizzierija ta't-Tabib

**FABRIZ BORG.—Il Belt.**  
267, STRADA REALE.

### GHAN = NERVUSI!

Meta thossoc ghajjen, kalbec seūda, nifsec maktugħ, bla rkad u bla aptit, tishon għal xejn; meta tara collox icreh, cullhadd jobogħdoc, collox imghaūuegħ f'il hajja u tibchi jeū tidhak għal xejn b'xejn ijcolloc dic il marda li jsejjuhulha

### NEURASTENIJA

u jec tasseū hemm medicina li tista tfejjaħha jeū li tagħmillec hafna gid hi

### L=ANTINEVROTICU

TA'L

### Prof. DE GIOVANNI

li chiteb l-isbaħ opra fuk dina il marda, u li giet imfahħra hafna m'il ahjar tobba ta' Italja. Timbiegħ fi fliechen għand

### l-Ispizzjar ALFREDO CUMBO

ta' kuddiem il Club ta' Strada Rjali ta' Belt.

IPPRUVAUHA! GID TISTA TAGHMEL BISS.

### SCOLA TA'T-TIFSIL

Fi Strada Reale, numru 32, f'Birchircara, infethet Scuola għdida ta't-tifsil għa'r-rgiel u għa'n-nisa, collox fuk l-arti ta' geometrija. Min ijrid jitgħallem ijmur għand il PROF. VINCENZO GRECH li gie ippremjat minn Accademji ta' Londra Parigi u Torino billi jaf ijfassal hafna. Il hinijiet huma m'it-8 ta' f'il għodu sa't-8 ta' f'il għaxija. Jbiegħ ucoll mudelli għal l-ilbiesi ta' rgiel u ta' nisa bi prezzijiet irhas.

### IS-SAHAR FALZUN

Billi dana ir-romanz patriu-originali intgħogħob ūisk u hafna li ma chienux imsieħbin f'in-« Nahla » xtieku jakraūh, daluakt toħrogħ fi ctieb l-eūūel taksima. It-tieni taksima tibda tidher ma iddumx f'in-« Nahla » u m'hux sgrur li ūara toħrogħ ucoll fi ctieb jec tasseū taksima ma tinbiegħx collha.

# BRITANNIA

## STABILIMENT G'DID

Ta' Ferramenti, Ghodod, Huejjeg ta' Chimica u Fotografija, Zebgha, &c.



BRITANNIA

BRITANNIA

### INJAM

ta' l ahmar, ta' l abjat, u ta' l caūba.

Collox m'il irhas u m'il ahjar.

## BRITANNIA

Tridu tfieku f'kasir zmien u b'nefka zghira m'id=

## DIABETE ?

Biex ma jibdielcomx uzau m'il actar fis il

## FERMENTIN

li hu imfahħar hafna, chif hakku, m'il ahjar tobba.

Jinbigh il Belt fl-Ispizzieriji:— ta's-Sur A. Cumbo, Strada Rjali, 26; ta's-Sur Fabriz Borg, Sda Rjali, Nru. 267; ta's-Sur Fred Gera, Sda S. Giovanni, Nru. 4; ta's-Sur Stilon, Sda Rjali, Nru. 245; u f'St. Paul's Pharmacy, Sda S. Paolo, Nru. 277. Bormla għand l-Ispizzjar G. Farrugia, Sda S. Paolo u Hal Kormi għand l-Ispizzjari Nicola Spiteri u G'anni Gatt.

Morru għand l-Agent Morina ta' Strada Rjali ta' l Belt biex jaticom ctieb B'XEJN b'ic-certificati.

**FLUS! FLUS! FLUS!**

Min ijjrid jixtri jeū ijbigh titoli b'il premju jeū bl-im-ghax, u l-actar ta' l-Ferrovja Turchia Europea, Credit Foncier, Croce Rossa u oħrajn ijmur għand is-Sur C. Bornaccini, Strada Forni, Nru. 87, il Belt, cull jum barra m'il festi u il hdud, m'it-tmienja sa nofsinħar, fejn jista jieħu ũcoll cull informazzjoni oħra.

**SNIEN! SNIEN! SNIEN!**

Il Chirurģu-Dentista Alfonso Urso resak b'id-dar tiegħu actar l-isfel f'il Pjazza ta' Raħal Gdid u għalhecc issa jokgħod seūta seū kuddiem il għajn. Cull min ijjittxu għal kliegħ jeū għa'x-xogħol ta's-snien barranin, li għalihom hu tant imfahħar, ijsibu ũara nofs inħar dejjem id-dar.

Min ijcun ijjrid jircanta xi hag'a u jrid jitolakha f'idejn seua b'garanzija talli jcollu bi flus kieghdin l-Anglo Egyptian Bank, u b'il fteħim li sa jumejn uara il bejgħ għandu jatic il flus, li jcunu dahlu u ma dana bi drittijiet l-actar moderati imur għand

**Is-Sur DIOMEDE AZZOPARDI**

TA'

STRADA RJALI, Nru: 10<sup>A</sup>. IL BELT,

fejn ijsib għal bejgħ cull xorta ta' mobbli u fajjenzi, g'odda u seconda man, bi prezzijiet irħas tassew

**Tè Ta Ceylon 'MARAVILLA'**

IPPREMĴAT B'GHAXAR MIDALJI  
TAD-DEHEB

GHAL

KAUUA IT-TOGHMA U IS-SAFA TIEGħU

JINBIEGħ 1/6 &amp; 1/8 IR-RATAL

GHAND L'AGENTI F'MALTA

**C. CAMILLERI & SONS****50 STR. MERCANTI IL BELT**

CAMPIUNI TA DAN IT-TÈ JINTGHATAU B'XEIN.

In-“Nahla” tistampa ruhħa fl-Istamperija “EMPIRE PRESS” ta's-Sur Critien fi Strada Magazzini, Nru. 8, il Furjana fejn ijsir ucoll cull xorta ta' xogħol ta' stampa b'ir-rekka collħa u bi prezzijiet irħas ferm.